

प्रादेशिक समाचार
आकाशवाणी, भोपाल
प्रातःकालीन समाचार

सबसे पहले इस बुलेटिन के मुख्य समाचार :-

- चीन यात्रा पर प्रधानमंत्री आज एससीओ शिखर सम्मेलन में शामिल होंगे
- मन की बात कार्यक्रम के अंतर्गत आज प्रधानमंत्री देशवासियों से साझा करेंगे विचार
- मुख्यमंत्री डॉ. मोहन यादव ने कहा केन-बेतवा लिंक परियोजना से बुंदेलखण्ड अनाज उत्पादन में पंजाब और हरियाणा को पीछे छोड़ेगा
- भारत की वास्तविक जीडीपी वर्तमान अप्रैल-जून तिमाही में सात दशमलव आठ प्रतिशत की दर से बढ़ने का अनुमान

प्रधानमंत्री-चीन

प्रधानमंत्री नरेन्द्र मोदी 25वें शंघाई सहयोग संगठन की बैठक में सहभागिता के लिए कल चीन के तियानचिन पहुंचे। दो दिन की यह बैठक आज से शुरू हो रही है। सम्मेलन के दौरान श्री मोदी वैश्विक नेताओं से मिलेंगे और क्षेत्रीय सुरक्षा, संपर्क, सतत विकास तथा वैश्विक सहयोग के मुद्दों पर चर्चा करेंगे। सम्मेलन में, संगठन की 25 वर्ष की उपलब्धियों पर चर्चा होगी और अगले दस वर्ष की कार्य योजना को अंगीकृत किया जाएगा। यह पाचवी बार है, जब शंघाई सहयोग संगठन की बैठक चीन में हो रही है। चीन के राष्ट्रपति शी चिंगपिंग कार्यवाही की अध्यक्षता करेंगे। सम्मेलन में 20 से अधिक राष्ट्राध्यक्षों और दस अंतरराष्ट्रीय संगठनों के भाग लेने की संभावना है। सम्मेलन में शामिल हो रहे प्रमुख नेताओं में रूस के राष्ट्रपति व्लादिमिर पुतिन भी शामिल हैं।

प्रधानमंत्री - मन की बात

प्रधानमंत्री नरेन्द्र मोदी आज सुबह 11 बजे आकाशवाणी से मन की बात कार्यक्रम में अपने विचार साझा करेंगे। यह इस मासिक रेडियो कार्यक्रम की 125वीं कड़ी होगी। यह कार्यक्रम आकाशवाणी और दूरदर्शन के समूचे नेटवर्क, आकाशवाणी

समाचार वेबसाइट तथा न्यूज़ऑनएयर मोबाइल ऐप पर प्रसारित किया जाएगा। इसका सीधा प्रसारण आकाशवाणी समाचार, डीडी न्यूज़, प्रधानमंत्री कार्यालय और सूचना तथा प्रसारण मंत्रालय के यूट्यूब चैनलों पर भी किया जाएगा। हिंदी प्रसारण के तुरंत बाद क्षेत्रीय भाषाओं में भी प्रसारण होगा।

मुख्यमंत्री- नदी जोड़ो

मुख्यमंत्री डॉ. मोहन यादव ने कहा है बुंदेलखंड की धरती के लिये जोड़ो परियोजना वरदान है। उन्होंने कल छतरपुर में एक कार्यक्रम में कहा कि केन-बेतवा लिंक परियोजना से बुंदेलखण्ड के किसानों को सिंचाई का लाभ मिलेगा। बुंदेलखंड की धरती अनाज उत्पादन में पंजाब और हरियाणा को पीछे छोड़ेगी। डॉ. यादव ने कहा कि ग्वालियर रीजनल टूरिज्म कॉन्क्लेव में 3500 करोड़ रुपए के निवेश प्रस्ताव मिले हैं। इनसे युवाओं के लिए रोजगार के नए अवसर सृजित होंगे। उन्होंने छतरपुर में 10 करोड़ रुपए की लागत से स्टेडियम बनाने और जिले में 30 एकड़ क्षेत्र में गौशाला, एक करोड़ रुपए की लागत से कन्या विवाह भवन और सामुदायिक भवन के निर्माण सहित अन्य कार्य प्रारंभ करने की घोषणा की। उन्होंने कहा कि एमपी-यूपी इकॉनामिक कॉरिडोर के अंतर्गत सागर-कबरई फोर लेन का निर्माण हो जाने पर संभागीय मुख्यालय सागर से छतरपुर मात्र दो घंटे में पहुंचा जा सकेगा।

शिवराज- खेल महोत्सव

केन्द्रीय कृषि मंत्री शिवराज सिंह चौहान ने लोगों से कम तेल खाने और कसरत कर स्वास्थ्य के प्रति सेचत रहने की अपील की है। उन्होंने कल विदिशा में खेल महोत्सव के तहत कार्यक्रम में कहा कि प्रधानमंत्री नरेन्द्र मोदी ने देश को फिटनेस का मंत्र दिया है और सेहत के लिए खेलकूद को जीवन का हिस्सा बनाना चाहिए। केन्द्रीय मंत्री मेजर ध्यानचंद की 120वीं जन्म जयंती के उपलक्ष्य में प्रधानमंत्री के आव्हान पर हर गली, हर मैदान, खेले सारा हिंदुस्तान की थीम पर एसएटीआई विदिशा से आयोजित साईकल रैली में शामिल हुए। उन्होंने जन समुदाय को संबोधित करते हुए कहा कि फिट रहने के लिए तेल से निर्मित चीजों को ना खाएं शरीर को स्वस्थ बनाए रखें, इसके लिए खेल गतिविधियों में हिस्सा भी लें।

भारत-जीडीपी

भारत का वास्तविक सकल घरेलू उत्पाद-जीडीपी वर्तमान वित्त वर्ष की अप्रैल-जून तिमाही में सात दशमलव आठ प्रतिशत की दर से बढ़ने का अनुमान है। यह पाँच तिमाही में सबसे अधिक है। पिछले वित्त वर्ष की चौथी तिमाही में जीडीपी में सात दशमलव चार प्रतिशत रही थी, जबकि पिछले वित्त वर्ष की पहली तिमाही में यह छह दशमलव पांच प्रतिशत थी। सांख्यिकी और कार्यक्रम कार्यान्वयन मंत्रालय द्वारा जारी पहली तिमाही के आंकड़ों के अनुसार नॉमिनल जीडीपी में आठ दशमलव आठ प्रतिशत की वृद्धि हुई। वाणिज्य और उद्योग मंत्री पीयूष गोयल ने कहा है कि भारत सुधारों से प्रेरित वैश्विक विकास केन्द्र है। जीडीपी को लेकर मैनिट भोपाल के प्रबंधन अध्ययन के प्रोफेसर अमित बनर्जी ने अपनी प्रतिक्रिया व्यक्त की...

वहीं ग्लोबल वेलोक्स रिलीफ के सीईओ आयुष गोस्वामी का कहना है कि जीडीपी के आंकड़े काफी अच्छे आये हैं, हमें इज़ ऑफ़ इड्रिंग पर फोकस करना चाहिए...

लोकसभा - ओम बिरला

लोकसभा अध्यक्ष ओम बिरला ने कहा है कि लोकसभा में सुनियोजित तरीके से गतिरोध पैदा करने की कोशिश हो रही है जो लोकतंत्र के लिए ठीक नहीं है। उन्होंने कहा कि राज्यसभा और विधानसभाओं में भी सुनियोजित गतिरोध पैदा किया जा रहा है। श्री बिरला ने कल भुवनेश्वर में कहा कि राजनीतिक दलों और सत्ताधारी तथा विपक्षी दलों के बीच सहमति-असहमति होती है। उन्होंने कहा कि मतभेद हमेशा लोकतंत्र को मज़बूत करते हैं और सदन में इसकी अनुमति होनी चाहिए। लेकिन, जनता ने बहुत उम्मीदों और आकांक्षाओं के साथ सांसदों का चुनाव किया है। उन्होंने संसद और विधानसभाओं दोनों में बहस और आचरण के गिरते स्तर पर चिंता व्यक्त की और कहा कि सांसदों को संसद की गरिमा के अनुरूप ही आचरण करना चाहिए।

आरबीआई गवर्नर

भारतीय रिजर्व बैंक- आरबीआई के गवर्नर संजय मल्होत्रा ने कहा है कि भारत जल्द ही दुनिया की तीसरी सबसे बड़ी अर्थव्यवस्था बन जाएगा। उन्होंने देश के विकास को गति देने का श्रेय प्रधानमंत्री जन धन योजना को दिया। उनकी यह टिप्पणी ऐसे समय में आई है जब चालू वित्त वर्ष की अप्रैल-जून तिमाही में भारत की जीडीपी वृद्धि दर सात दशमलव आठ प्रतिशत रही, जो अमेरिका द्वारा देश पर भारी टैरिफ लगाए जाने से पहले की पांच तिमाहियों में सबसे अधिक थी। इंदौर के रंगवासा गांव में सरकारी बैंकों के वित्तीय समावेशन अभियान "संतृप्ति शिविर" को संबोधित करते हुए श्री मल्होत्रा ने कहा कि केंद्र सरकार और आरबीआई ने 11 साल पहले बैंकों के सहयोग से जन धन योजना शुरू की थी, जिससे पूरे देश में विकास हुआ।

खेल महोत्सव

प्रदेशव्यापी खेल महोत्सव के दूसरे दिन 'मिनी ब्राजील' के नाम से प्रसिद्ध शहडोल जिले के विचारपुर ग्राम और धार जिले के सरदारपुर ग्राम की महिला फुटबॉल टीमों के बीच कल भोपाल में रोमांचक मुकाबला हुआ। खेल एवं युवा कल्याण मंत्री विश्वास सारंग ने मैच की शुरुआत में कहा कि प्रधानमंत्री नरेन्द्र मोदी ने अपने मन की बात कार्यक्रम में विचारपुर ग्राम को "मिनी ब्राजील" के रूप में उल्लेखित कर पूरे देश को प्रेरित किया है। सरदारपुर ने यह यादगार मुकाबला अपने नाम किया। पहले हाफ में ही सरदारपुर की कप्तान और अंतरराष्ट्रीय फुटबॉल खिलाड़ी ज्योति चौहान ने शानदार गोल कर टीम को बढ़त दिलाई। मैच में उत्कृष्ट प्रदर्शन के लिए विचारपुर की गोलकीपर सुश्री उमा केवट और सरदारपुर की कप्तान ज्योति चौहान को 21,000 रुपये की सम्मान राशि प्रदान कर सम्मानित किया गया। खेल महोत्सव के अंतिम दिन आज राजा भोज प्रतिमा वीआईपी रोड से लेकर व्यू स्थित वॉटर स्पोर्ट्स अकादमी तक 5 किलोमीटर लंबी साइकल रैली निकाली जाएगी।

सीएलसी

उच्च शिक्षा विभाग के अंतर्गत शासकीय/अनुदान प्राप्त अशासकीय एवं अशासकीय महाविद्यालयों में, शैक्षणिक सत्र 2025-26 के लिये, स्नातक एवं स्नातकोत्तर कक्षाओं में प्रवेश के लिए "पहले आओ-पहले पाओ" के आधार पर 1 से

6 सितंबर तक काउंसिलिंग का विशेष चरण होगा। प्रक्रिया के अंतर्गत 6 सितंबर को शाम 5 बजे तक प्रवेश शुल्क जमा कर प्रवेश प्राप्त किया जा सकता है।

बारिश

प्रदेश के अठारह जिलों में मौसम विभाग ने तेज हवाओं के साथ भारी बारिश की चेतावनी जारी की है। इनमें दो जिलों बड़वानी और धार में बहुत भारी बारिश का अलर्ट जारी किया है। पिछले चौबीस घंटों के दौरान राज्य में व्यापक वर्षा हुई है। मौसम विभाग के अनुसार खरगोन में सबसे ज्यादा पंद्रह सेंटीमीटर और वरला में 14 सेंटीमीटर बारिश दर्ज की गई है। मौसम विभाग के अनुसार अगले 48 घंटे कई जिलों के लिए चुनौती भरे साबित हो सकते हैं।

अब कुछ समाचार संक्षेप में

- आगरमालवा में नगरीय प्रशासन मंत्री कैलाश विजयवर्गीय तथा प्रभारी मंत्री नागरसिंह चौहान आज विजय द्वार एवं महाराणा प्रताप की प्रतिमा के साथ ही नेहरू स्मृतिवन में डॉ भीमराव आम्बेडकर की प्रतिमा का अनावरण करेंगे।
 - कान्हा टायगर रिजर्व के परिक्षेत्र मुक्की औरई मैदान में हाथियों का रेजुविनेशन केम्प आज से प्रारंभ किया जा रहा है। यह केम्प 8 सितंबर तक चलेगा।
 - शासकीय आदर्श विज्ञान महाविद्यालय रीवा में स्वयं पोर्टल के माध्यम से उच्च शिक्षा उत्कृष्ट संस्थान भोपाल के डिजिटल स्टूडियो से अध्ययन विषय पर लाइव व्याख्यान का आयोजन किया गया।
 - खंडवा जिले के ग्राम रोशनी में कल आयोजित मेगा स्वास्थ्य शिविर में कुल 9219 मरीजों का परीक्षण और उपचार किया गया।
 - बिहार के राजगीर में, एशिया कप हॉकी चैंपियनशिप के तीसरे दिन आज भारत का मुकाबला जापान से होगा।
-